

КАМУНАЛЬНЫЯ СТАСУНКІ

Крокі да цывілізацыі

Прыёмныя камеры, кантэйнеры, модульныя канструкцыі — што яшчэ патрэбна для правільнага збору смецця?

Летась на смеццевым палігоне сталіцы было захавана 578,8 тысячы тон камунальных адходаў. На прадпрыемствах «Экарэз» і «Спецкамунаўтатранс» адсартавана больш як 3,5 тысячы тон паперы і кардону, звыш 4 тысяч тон шкла, больш за 3,1 тысячы тон палімераў і каля 350 тон зношаных шын. Практычна ва ўсіх сталічных дварах устаноўлены еўракантэйнеры для збору другасных матэрыяльных рэсурсаў (ДМР), а дэпазітна-закладную сістэму па здачы ў тараматы алюмініевых бляшанак, ПЭТ-бутэлек і шклянак плануецца ўкараніць у 2021—2022 гг. Пра сістэму раздзельнага збору смецця і камунальных адходаў расказала Настасся Вараб'ёва, намеснік генеральнага дырэктара па добраўпарадкаванні, санітарным ўтрыманні жыллёвага фонду і рабоце з насельніцтвам Мінскай гарадской жыллёвай гаспадаркі.

Сметніцы — у кожны двор

Летась у красавіку рашэннем Мінгарвыканкама была зацверджана схема абарачэння з камунальнымі адходамі ў сталіцы, згодна з якой у сектары індывідуальнай забудовы прадугледжаны толькі кантэйнерны спосаб збору і вывазу смецця. Жыхарам для гэтага выдалі па два 120-літровыя кантэйнеры: для цвёрдых камунальных адходаў (ЦКА) і другасных матэрыяльных рэсурсаў (ДМР) — шкла, паперы і пластыку. Усяго мінчане атрымалі 28 657 такіх кантэйнераў. З іх 12 987 — сметніцы для ДМР, якімі забяспечана 92 % падвор'яў. Кантэйнеры для ЦКА маюць абсалютна ўсе гаспадары прыватных сядзіб.

— Сёлета плануецца на 100 % забяспечыць усіх і кантэйнерамі для другасных рэсурсаў. Перавозчыкі маюць намер перадаць жыхарам 914 кантэйнераў: 482 — для збору ДМР і 432 — для ЦКА — там, дзе адной такой сметніцы недастаткова, — падкрэсліла Настасся Вараб'ёва.

Дзякуючы гэтаму ў Мінску значна падрос працэнт выкарыстання другасных рэсурсаў: ад 25,7 % у 2019-м да 27 % — летась, а сёлета плануецца дасягнуць да 30 %.

У законе аб абарачэнні з адходамі ўказана, што фізічныя асобы абавязаны забяспечыць збор адходаў і іх раздзяленне па відах, калі абслуговая арганізацыя стварыла для гэтага ўмовы. А сёння яны ёсць і ў сектары індывідуальнай забудовы, і ў шматкватэрным фондзе. У апошнім устаноўлена 8480 кантэйнераў для збору ДМР, прычым асобна для шкла, паперы і пластыку. Аднак актуальнай застаецца праблема безадказнага стаўлення да гэтага патрабавання, заўважыла спецыяліст:

— Усе адходы з кантэйнераў для збору ДМР вывозяцца спачатку на лініі сарціроўкі, дзе з іх вымаецца другасная сыравіна для перапрацоўкі. Аднак у такім смецці часта сустракаецца, і даволі шмат, цвёрдых камунальных адходаў, якія не падлягаюць перапрацоўцы.



І кансервацыя смеццеправодаў

У сталічных дварах летась зрабілі 389 модульных канструкцый для збору адходаў. Гэта закрытая з чатырох бакоў металапрофілем пляцоўка з агароджай. Модуляў існуе некалькі відаў: для раздзельнага збору адходаў з трыма кантэйнерамі для шкла, паперы і пластыку, для буйнагабарытнага смецця, тры віды модуляў для ЦКА. Сёлета ўстаноўку модульных канструкцый плануецца працягваць.

Як і кансервацыю смеццеправодаў: у Мінску застаецца яшчэ 7795. Каб закансерваваць іх, патрэбна згода большай часткі жыхароў і ўласнікаў кватэр у доме. За першы квартал сёлета ўжо закансервавана 67 ствалоў смеццеправодаў. Для жыхароў, якія пагадзіліся пазбавіцца ад смеццеправодаў і побач з дамамі якіх няма кантэйнерных пляцовак для смецця, модульныя канструкцыі ўсталююць у першую чаргу.

— Бывае, што ў двары немагчыма абсталяваць кантэйнерную пляцоўку. Тады практыкуецца стварэнне смеццепрыёмных камер, на якіх за кошт жыхароў ладзяць кодавы замок або робяць у смеццевай камеры дзверцы, якія дазваляюць выкінуць камунальнае смецце ў кантэйнер, што знаходзіцца ў камеры, — удакладніла Настасся Вараб'ёва.

Задача па мінімізацыі выкарыстання пластыкавай тары і замене яе папярвай ці кардоннай у краіне ўжо пакрысе рэалізоўваецца, падкрэсліла яна. У многіх кафэ хуткага харчавання і на запраўках выкарыстоўваецца кардонны посуд замест пластыкавага, у буйных крамах у продажы ёсць пакеты для пакупака з тканіны.

Ірына СІДАРОК.

А У НАС У ДВАРЫ

КАЛІ Ё СУСЕДА РУКІ ЗАЛАТЫЯ

Дамавы камітэт у горадзе Высокае ўзнік дзякуючы ініцыятыве адной сям'і

У доме 102 па вуліцы Савецкай налічваецца 24 кватэры. Гэты трохпавярховы будынак у Высокім узвялі сорок гадоў таму. Жывуць у ім зараз у асноўным людзі пенсійнага і перадпенсійнага ўзросту. З усіх жылёцоў — толькі дзве маладыя сям'і. Але дом у мікрараёне, які называюць Сельгастэхніка, выгадна вылучаецца на фоне астатніх. А ўсё таму, што некалі тут паявіўся ініцыятыўны і працавіты сусед Вадзім Курбанаў.

Яго жонка Сняжана Курбанава расказвае, што пасля вяселля пераехала да мужа ў звычайны дом з чатырма пад'ездамі. У двары насупраць нічога не было, толькі дрэвы раслі. Стымулям для паляпшэння навакольнай тэрыторыі стала нараджэнне ў маладой сям'і дачушкі Насці. Зараз ёй, дарэчы, 12 гадоў. А тады Вадзім зрабіў першыя арэлі. Цяпер на іх з задавальненнем гушкаяюцца дзеці нават з суседніх двароў.

Далей — болей. З часам паявіліся разнастайныя арэлі і гушчалкі з улікам узростаў дзяцей. Пабудавалі таксама простыя прылады для заняткаў спортам, якія аказаліся запатрабаванымі. Сталі больш праводзіць часу ў двары, захацелася палепшыць тэрыторыю вакол пад'ездаў. У Вадзіма паступова з'явіліся памочнікі і аднадумцы, якія таксама выходзілі і дапамагалі. З часам у добрую справу ўцягнулі ўсіх суседзяў.

— Мы пачалі рэгулярна выходзіць на суботнікі, прыбіралі, садзілі кветкі, — расказвае Сняжана. — Калі заўважалі, як навокал становілася прыгожа, з'яўлялася жаданне працягваць далей. Потым сталі збіраць грошы, купляць фарбу, насенне кветак, саджанцы дрэў. Уздоўж двара пасадзілі туі. Добраўпарадкаванне набывала новыя формы.

Паводле яе слоў, у доме, дзе большасць пенсіянераў, для некаторых складана бывае выдзеліць пэўную суму з уласнага



бюджэту на агульную справу. Таму людзі даюць колькі хто можа, астатнія ўсё разумеюць. «Галоўнае, што мы ў сваім доме жывём дружна», — заўважае жанчына.

Ну а дамавы камітэт арганізацыйна аформілі ў 2018 годзе, калі гарадская ўлада заўважыла іх ініцыятыву, сумесную работу і падтрымала. Вядома, старшынёй камітэта аднадушна абралі Вадзіма Курбанава. Пасля афармлення дакументаў дамавы камітэт стаў удзельнічаць у розных конкурсах і гарадскіх мерапрыемствах. Летась, напрыклад, занялі прызавое месца на абласным конкурсе і атрымалі заслужаную прэмію. Грошы скарысталі на чарговы праект.

Ну і па-ранейшаму асноўную частку работы жылцы дома па Савецкай робяць сваімі рукамі. Падгледзелі ідэю прыгожых лавак у гарадскім скверы. Прыкінулі, колькі гэта будзе каштаваць, калі заказаць вырабы, і рашылі зрабіць іх самі. Сусед Станіслаў Сілюк разам з бацькам, спецыялістам па зварцы, і Вадзімам зварылі металічную аснову, прыладзілі дошкі — атрымалася прыгожа. Ёсць тут і альтанка з драўлянымі лаўкамі ў двары насупраць, дзе можна пасядзець у цяньку, пакуль дзеці гуляюць, альбо пагаварыць з суседзямі, нават чаю папіць. Каля пад'ездаў устаноўлены дамкі-церамкі і чуд-млыны — малыя архітэк-

Старшыня Высокаўскага гарадскога Савета Аляксандр РАГАЛЬЧУК:

— Дамавы камітэт па Савецкай, 102 з'яўляецца прыкладам таго, як самакіраванне нараджаецца з ініцыятывы і работы актыўных, нераўнадушных людзей, развіваецца і становіцца своеасаблівым рухавіком прагрэсу, хай сабе і на такім невялікім узроўні. Але ў выніку паляпшаюцца знешні выгляд тэрыторыі, якасць жыцця людзей, іх настрой.

Зараз у нас у горадзе створаны яшчэ тры дамавыя камітэты, але ім трэба набірацца вопыту, расці ў арганізацыйным плане і вучыцца ў суседзяў з вуліцы Савецкай!

турныя формы, плён любімага хобі Вадзіма. А на чарзе — новыя задумкі і праекты.

Малая мама Кацярына, якая гуляла з дзецьмі, сказала, што яны прыходзяць сюды з суседняй вуліцы, бо дзеці просяцца на арэлі. Карыстаючыся прысутнасцю кіраўніка гарадской улады, гараджанка папрасіла паставіць і дзіцячую горку. Аляксандр Сяргеевіч сказаў, што сёлета гэта цалкам рэальна, бо гарвыканкам бачыць старанасць, арганізаванасць людзей і ва ўсім іх падтрымлівае.

Святлана ЯСКЕВІЧ.

Камянецкі раён.

Крадуць... лес

Апошнім часам адзначаецца рост попыту на піламатэрыялы, вырас і іх кошт. Гэтым карыстаюцца асобныя нядобрасумленныя грамадзяне. Спецыялісты інспекцыі аховы жывёльнага і расліннага свету толькі ў маі зафіксавалі сем фактаў парушэнняў правілаў перавозкі драўніны ў Брэсцкай вобласці.

— Негатыўная статыстыка працягваецца і ў чэрвені, — гаворыць намеснік начальніка абласной інспекцыі Сяргей МЫЧКО. — Напрыклад,

АДРАС РЭДАКЦЫІ:

220013, г. Мінск, вул. Б. Хмяльніцкага, 10а.

КАНТАКТНЫ ТЭЛЕФОН 311 17 35;

e-mail: info@zviazda.by

Газета аддрукавана ў Рэспубліканскім унітарным прадпрыемстве «Выдавецтва «Беларускі Дом друку». ЛП № 02330/106 ад 03.04.2009. 220013, г. Мінск, прасп. Незалежнасці, 79/1.

Тыраж 14.804.

Нумар падпісаны ў 19.30
10 чэрвеня 2021 года.

**МЯСЦОВАЕ
САМАКІРАВАННЕ**
када для выдзялення і дэталізавання свабоды

РЭГІСТРАЦЫЙНАЕ ПАСВЕДЧАННЕ № 15

ад 17 лютага 2009 года выдадзена

Міністэрствам інфармацыі Рэспублікі Беларусь.

Заснавальнікі: Савет Рэспублікі Нацыянальнага сходу Рэспублікі Беларусь, Палата прадстаўнікоў Нацыянальнага сходу Рэспублікі Беларусь, рэдакцыйна-выдавецкая ўстанова «Выдавецкі дом «Звязда».

Выдавец — рэдакцыйна-выдавецкая ўстанова
«Выдавецкі дом «Звязда»

Дырэктар — галоўны рэдактар
КАРЛЮКЕВІЧ АЛЯКСАНДР МІКАЛАЕВІЧ.

Адказны за выпуск: АНУФРЫЕВА В. А.

www.zviazda.by

e-mail: info@zviazda.by

(для зваротаў):

zvarot@zviazda.by